



Gabra tal-gurisprudenza

SENTENZA TAL-QORTI TAL-ĠUSTIZZJA (It-Tieni Awla)

22 ta' Diċembru 2022*

“Rinviju għal deċiżjoni preliminari – Suq intern – Artikolu 114(2) TFUE – Esklużjoni tad-dispożizzjonijiet fiskali – Direttiva 2000/31/CE – Servizzi tas-soċjetà tal-informazzjoni – Kummerċ elettroniku – Portal telematiku ta' intermedjazzjoni ta' proprjetà immobbli – Artikolu 1(5) (a) – Esklużjoni tal-‘qasam tat-tassazzjoni’ – Direttiva 2006/123/KE – Servizzi fis-suq intern – Artikolu 2(3) – Esklużjoni tal-‘qasam tat-tassazzjoni’ – Direttiva (UE) 2015/1535 – Artikolu 1(1) (e) u (f) – Kunċetti ta' ‘regola dwar is-servizzi’ u ta' ‘regolament tekniku’ – Obbligu impost fuq il-fornituri ta' servizzi ta' intermedjazzjoni ta' proprjetà immobbli li jiġbru u li jibagħtu lill-awtoritajiet tat-taxxa d-data ta' kuntratti tal-kiri u li jiġbru f'ras il-ġajn it-taxxa fuq il-ħlasijiet imwettqa – Obbligu li jinħatar rappreżentant fiskali impost fuq il-fornituri ta' servizzi li ma għandux stabbiliment permanenti fl-Italja – Artikolu 56 TFUE – Natura restrittiva – Għan leġittimu – Natura sproporzjonata tal-obbligu li jinħatar rappreżentant fiskali – It-tielet paragrafu tal-Artikolu 267 TFUE – Prerogattivi ta' qorti nazzjonali li d-deċiżjonijiet tagħha ma humiex suġġetti għal rimedju ġudizzjarju taħt id-dritt intern”

Fil-Kawża C-83/21,

li għandha bħala suġġett talba għal deċiżjoni preliminari abbażi tal-Artikolu 267 TFUE, imressqa mill-Consiglio di Stato (il-Kunsill tal-Istat, l-Italja, permezz ta' deċiżjoni tas-26 ta' Jannar 2021, li waslet fil-Qorti tal-Ġustizzja fid-9 ta' Frar 2021, fil-proċedura

Airbnb Ireland UC plc,

Airbnb Payments UK Ltd

vs

Agenzia delle Entrate,

fil-preżenza ta':

Presidenza del Consiglio dei Ministri,

Ministero dell'Economia e delle Finanze,

Federazione delle Associazioni Italiane Alberghi e Turismo (Federalberghi),

Renting Services Group Srls,

* Lingwa tal-kawża: it-Taljan

Coordinamento delle Associazioni e dei Comitati di tutela dell'ambiente e dei diritti degli utenti e dei consumatori (Codacons),

IL-QORTI TAL-ĠUSTIZZJA (It-Tieni Awla),

komposta minn A. Prechal, Presidenta tal-Awla, M. L. Arastey Sahún, F. Biltgen, N. Wahl (Relatur) u J. Passer, Imħallfin,

Avukat Ġenerali: M. Szpunar,

Registratur: C. Di Bella, amministratur,

wara li rat il-proċedura bil-miktub u wara s-seduta tat-28 ta' April 2022,

wara li kkunsidrat l-osservazzjonijiet ippreżentati:

- għal Airbnb Ireland UC plc u Airbnb Payments UK Ltd, minn M. Antonini, S. Borocci, A. R. Cassano, M. Clarich, I. Perego, G. M. Roberti, avvocati, u D. Van Liedekerke, advocaat,
- għall-Federazione delle Associazioni Italiane Alberghi e Turismo (Federalberghi), minn E. Gambaro, A. Manzi u A. Papi Rossi, avvocati,
- għall-Gvern Taljan, minn G. Palmieri, bħala aġent, assistita minn R. Guizzi, avvocato dello Stato,
- għall-Gvern Belġjan, minn M. Jacobs u L. Van den Broeck, bħala aġenti, assistiti minn C. Molitor, avocat,
- għall-Gvern Ċek, minn T. Machovičová, M. Smolek u J. Vlácil, bħala aġenti,
- għall-Gvern Spanjol, minn L. Aguilera Ruiz, bħala aġent,
- għall-Gvern Franciż, minn N. Vincent u T. Stéhelin, bħala aġenti,
- għall-Gvern tal-Pajjiżi l-Baxxi, minn M. K. Bulterman u J. Hoogveld, bħala aġenti,
- għall-Gvern Awstrijak, minn M. Augustin, A. Posch u J. Schmoll, bħala aġenti,
- għall-Gvern Pollakk, minn B. Majczyna, bħala aġent,
- għall-Kummissjoni Ewropea, minn L. Armati, P. Rossi u E. Sanfrutos Cano, bħala aġenti,

wara li semgħet il-konklużjonijiet tal-Avukat Ġenerali ppreżentati matul is-seduta tas-7 ta' Lulju 2022,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 1(5)(a) tad-Direttiva 2000/31/KE tal-Parlament Ewropew u tal-Kunsill tat-8 ta' Ġunju 2000 dwar ċerti aspetti legali tas-servizzi minn soċjetà ta' l-informazzjoni, partikolarment il-kummerċ elettroniku, fis-Suq Intern (Direttiva dwar il-kummerċ elettroniku) (ĠU Edizzjoni Speċjali bil-Malti, Kapitolu 13, Vol. 25, p. 399), tal-Artikolu 2(3) tad-Direttiva 2006/123/KE tal-Parlament Ewropew u tal-Kunsill tat-12 ta' Diċembru 2006 dwar is-servizzi fis-suq intern (ĠU 2006, L 376, p. 36), u tal-Artikolu 1(1)(e) u (f) tad-Direttiva (UE) 2015/1535 tal-Parlament Ewropew u tal-Kunsill tad-9 ta' Settembru 2015 li tistabbilixxi proċedura għall-għoti ta' informazzjoni fil-qasam tar-regolamenti tekniċi u tar-regoli dwar is-servizzi tas-Soċjetà tal-Informatika (ĠU 2015, L 241, p. 1), kif ukoll tal-Artikolu 56 u tat-tielet paragrafu tal-Artikolu 267 TFUE.
- 2 Din it-talba tressqet fil-kuntest ta' tilwima bejn Airbnb Ireland UC plc u Airbnb Payments UK Ltd, minn naħa, u l-Agenzia delle Entrate (l-Amministrazzjoni Fiskali, l-Italja, min-naħa l-oħra, dwar il-legalità ta' regoli tad-dritt Taljan dwar is-sistema fiskali tas-servizzi ta' intermedjazzjoni ta' proprjetà immobbli fir-rigward ta' kirjiet għal żmien qasir.

Il-kuntest ġuridiku

Id-dritt tal-Unjoni

Id-Direttiva 2000/31

- 3 Skont kliem tal-premessa 12 tad-Direttiva 2000/31:

“Huwa mehtieg li jkunu esklużi ċerti attivitajiet minn din id-Direttiva, fuq il-bażi li l-libertà li jkunu ipprovduti servizzi f'dawn l-oqsma ma tistax, f'dan l-istadju, tkun garantita permezz tat-Trattat jew ta' leġislazzjoni sekondarja eżistenti; esklużi daww l-attivitajiet li ma jfixklux xi strumenti li jistgħu juru li jkunu mehtieġa għall-funzjonament xieraq tas-suq intern; tassazzjoni, partikolarment it-taxxa ta' valur miżjud imposta fuq numru kbir ta' servizzi li hemm referenza għalihom f'din id-Direttiva, għandha tkun eskluża minn din id-Direttiva.”

- 4 Il-premessa 13 ta' din id-direttiva tistipula:

“Din id-Direttiva m'għandhiex l-għan li tistabbilixxi regoli dwar l-obbligazzjonijiet fiskali u l-anqas li tanticipa t-tnejn ta' strumenti tal-Komunità dwar l-aspetti fiskali tal-kummerċ elettroniku.”

- 5 L-Artikolu 1 tal-imsemmija direttiva, intitolat “Għan u qasam ta' applikazzjoni”, jipprovdi:

“1. Din id-Direttiva tfittex li tikkontribwixxi għal funzjonament sewwa tas-suq intern billi tassigura l-moviment liberu bejn l-Istati Membri ta' servizz minn soċjetà ta' l-informazzjoni.

[...]

5. Din id-Direttiva m'għandhiex tapplika fil:-

a) qasam tat-tassazzjoni;

[...]

Id-Direttiva 2006/123

- 6 Skont kliem il-premessa 29 tad-Direttiva 2006/123:

“Minhabba li t-Trattat jipprovdi bażi legali speċifika għal kwistjonijiet ta’ tassazzjoni u tenut kont ta’ l-istrumenti Komunitarji diġà adottati f’dak il-qasam, huwa meħtieġ li jiġi eskluż il-qasam tat-tassazzjoni mill-kamp ta’ applikazzjoni ta’ din id-Direttiva.”

- 7 L-Artikolu 2 ta’ din id-direttiva, intitolat “Kamp ta’ Applikazzjoni”, jipprovdi, fil-paragrafu (3) tiegħu:

“Din id-Direttiva m’għandhiex tapplika għall-qasam tat-tassazzjoni”.

Id-Direttiva 2015/1535

- 8 L-Artikolu 1(1) tad-Direttiva 2015/1535 jistipula:

“1. Għall-għanijiet ta’ din id-Direttiva, japplikaw id-definizzjonijiet li ġejjin:

[...]

- e) ‘regola dwar is-servizzi’, tfisser hteġa ta’ natura ġenerali li għandha x’taqsam mal-bidu u l-eżerċizzju ta’ attivitajiet ta’ servizzi [tas-soċjetà tal-informazzjoni] b’mod partikolari id-dispożizzjonijiet li għandhom x’jaqsmu mal-fornitur tas-servizz, is-servizzi u r-riċevitur tas-servizzi, għajr kull regola li mhijiex speċifikament immirata lejn [dawn] is-servizzi [...]

Għall-għanijiet ta’ din id-definizzjoni:

- i) regola għandha tiġi kkunsidrata li tkun speċifikament immirata lejn is-servizzi tas-Socjetà tal-Informatika fejn, filwaqt li tqis id-dikjarazzjoni tar-raġunijiet tagħha u tal-parti operattiva tagħha, il-mira speċifika u l-għan tad-dispożizzjonijiet kollha jew ta’ xi wħud minnhom individwali tagħha huma daww li jirregolaw dawn is-servizzi b’mod esplicitu u mmirat;
 - ii) regola m’għandhiex tiġi kkunsidrata li tkun speċifikament immirata lejn is-servizzi tas-Socjetà tal-Informatika jekk din taffettwa dawn is-servizzi biss b’mod implicitu jew aċċidentali;
- f) ‘regolament tekniku’, tfisser speċifikazzjonijiet tekniċi u hteġiet oħra jew regoli dwar servizzi, inklużi d-dispożizzjonijiet amministrattivi rilevanti, li l-osservanza tagħhom hija obbligatorja, *de jure* jew *de facto*, fil-każ tat-tqegħid fis-suq, il-forniment ta’ servizz, l-istabbiliment ta’ operatur tas-servizz jew l-użu fi Stat Membru jew f’parti l-kbira minnu, kif ukoll il-liġijiet, ir-regolamenti jew id-dispożizzjonijiet amministrattivi tal-Istati Membri, għajr daww ipprovduti fl-Artikolu 7, li jipprojbixxu l-fabbrikazzjoni, l-importazzjoni, it-tqegħid fis-suq jew l-użu ta’ prodott, jew li jipprojbixxu l-forniment jew l-użu ta’ servizz, jew l-istabbiliment ta’ fornitur tas-servizz.

Ir-regolamenti tekniċi *de facto* għandhom jinkludu:

- i) il-liġijiet, ir-regolamenti jew id-dispożizzjonijiet amministrattivi ta' Stat Membru li jirreferu jew għall-ispeċifikazzjonijiet tekniċi jew għal htigiet oħra jew għal regoli dwar is-servizzi, jew għall-kodiċijiet professjonali jew il-kodiċijiet ta' Prattika li, min-naħa tagħhom, jirreferu għall-ispeċifikazzjonijiet tekniċi jew għal htigiet oħra jew għal regoli dwar is-servizzi, li l-harsien tagħhom jagħti preżunzjoni ta' konformità mal-obbligi imposti mil-liġijiet, mir-regolamenti jew mid-dispożizzjonijiet amministrattivi msemmija iktar 'il fuq,
- ii) ftehim volontarji li awtorità pubblika tkun parti kontrattanti għalihom u li jipprovdu, fl-interess ġenerali, għal konformità mal-ispeċifikazzjonijiet tekniċi jew htigiet oħra jew regoli dwar servizzi, għajr speċifikazzjonijiet dwar l-offerti tal-akkwist pubbliku,
- iii) speċifikazzjonijiet tekniċi jew htigiet oħra jew regoli dwar servizzi li huma marbutin ma' miżuri fiskali jew finanzjarji li jaffettwaw il-konsum ta' prodotti jew ta' servizzi billi jinkoraġġixxu l-konformità ma' dawn l-ispeċifikazzjonijiet tekniċi jew il-htigiet l-oħra jew ir-regoli dwar servizzi; speċifikazzjonijiet tekniċi jew htigiet oħra jew regoli dwar servizzi marbutin mas-sistemi nazzjonali tas-sigurtà soċjali mhumiex inkluzi.

[...].

9 L-Artikolu 5(1) ta' din id-direttiva jipprovdi:

“Soġġetti għall-Artikolu 7, l-Istati Membri għandhom jikkomunikaw fil-pront lill-Kummissjoni kull abbozz ta' regolament tekniku, għajr fejn dan sempliċement jittrasponi t-test ta' standard internazzjonali jew Ewropew, f'liema każ l-informazzjoni li jkollha x'taqsam mal-istandard rilevanti tkun biżżejjed; għandhom ukoll iħallu lill-Kummissjoni tagħmel dikjarazzjoni dwar ir-raġunijiet li jagħmlu meħtieġa l-leġislazzjoni ta' dan ir-regolament tekniku, fejn dawk ir-raġunijiet ma jkunux diġà ġew magħmula ċari fl-abbozz.”

Id-dritt Taljan

- 10 L-Artikolu 4 tad-decreto-legge n. 50 – Disposizioni urgenti in materia finanziaria, iniziative a favore degli enti territoriali, ulteriori interventi per le zone colpite da eventi sismici e misure per lo sviluppo (id-Digriet-Liġi Nru 50, li Tistabbilixxi Dispożizzjonijiet Urgenti fil-Qasam Finanzjarju, Inizjattivi Favur Entitajiet Territorjali, Interventi Addizzjonali Favur iż-Żoni Milquta minn Terremoti u Miżuri ta' Żvilupp), tal-24 ta' April 2017 (suppliment ordinarju tal-GURI Nru 95 tal-24 ta' April 2017), ikkonvertit b'emendi permezz tal-Liġi Nru 96, tal-21 ta' Ġunju 2017 (suppliment ordinarju tal-GURI Nru 144 tat-23 ta' Ġunju 2017), fil-verżjoni tiegħu applikabbli għat-tilwima fil-kawża prinċipali (iktar 'il quddiem is-“sistema fiskali tal-2017”), intitolat “Sistema fiskali tal-kirjiet għal żmien qasir”, huwa fformulat kif ġej:

“1. Għall-finijiet ta' dan l-artikolu, kirjiet għal żmien qasir tfisser il-kuntratti tal-kiri ta' proprjetà immobbli għal skopijiet residenzjali għal perjodu massimu ta' 30 jum, inkluzi dawk li jipprevedu l-provvista ta' servizzi ta' provvista online ta' djar u ta' tindif tal-post, konkluzi minn persuni fiżiċi, barra mill-eżerċizzju ta' attività imprenditorjali, direttament jew permezz ta' persuni li jeżerċitaw attivitajiet ta' intermedjazzjoni ta' proprjetà immobbli, jew ta' persuni li jamministraw portali telematiċi, billi jqiegħdu lill-persuni li qegħdin ifittxu proprjetà immobbli f'kontatt ma' persuni li għandhom unitajiet ta' bini għall-kiri.

2. Mill-1 ta' Ġunju 2017, id-dhul iġġenerat minn kuntratti tal-kiri għal żmien qasir konkluzi b'effett minn din id-data huma suġġetti għad-dispożizzjonijiet tal-Artikolu 3 tad-decreto legislativo n. 23 – Disposizioni in materia di federalismo Fiscale Municipale [id-Digriet Leġislattiv

Nru 23, li Jistabbilixxi Dispożizzjonijiet dwar il-Federaliżmu Fiskali Muniċipali], tal-14 ta' Marzu 2011 (GURI Nru 67, tat-23 ta' Marzu 2011), bir-rata ta' 21 % fil-każ li tintgħażel it-taxxa ta' sostituzzjoni fil-forma ta' taxxa skedata permezz ta' taxxa f'ras il-ġajn.

3. Id-dispożizzjonijiet tal-paragrafu (2) huma applikabbli wkoll għall-ammonti grossi ġġenerati minn kuntratti ta' sullokazzjoni u minn kuntratti bi h̄las konkluzi mill-persuna li tissellef għall-użu li bħala sugġett għandhom l-isfruttament tal-propjetà immobbli minn terzi, meta dawn jiġu konkluzi taht il-kundizzjonijiet previsti fil-paragrafu (1).

[...]

4. Il-persuni li jeżerċitaw attivitajiet ta' intermedjazzjoni ta' proprjetà immobbli, kif ukoll dawk li jamministraw portals telematiċi, billi jqiegħdu lill-persuni li qegħdin ifittxu proprjetà immobbli f'kuntatt ma' persuni li għandha unitajiet ta' bini għall-kiri, għandhom jittrażmettu d-data dwar il-kuntratti imsemmija fil-paragrafi (1) u (3) konkluzi permezz tal-intermedjazzjoni tagħhom qabel it-30 ta' Ġunju tas-sena li tiġi wara dik li għaliha tirreferi din id-data. L-assenza ta' komunikazzjoni tal-imsemmija data kif ukoll il-komunikazzjoni mhux kompleta jew mhux eżatta tagħha huma sugġetti għas-sanzjoni prevista fl-Artikolu 11(1) tad-decreto legislativo n. 471 – Riforma delle sanzioni tributarie non penali in materia di imposte dirette, di imposta sul valore aggiunto e di riscossione dei tributi, a norma dell'articolo 3, comma 133, lettera q), della legge 23 dicembre 1996, n. 662 (id-Digriet legiżlattiv Nru 471 li Jistabbilixxi Riforma tas-Sanzjonijiet Fiskali mhux Kriminali fil-Qasam tat-Taxxi Diretti, tat-Taxxa fuq il-Valur Miżjud u tal-Ġbir tat-Taxxa, b'Applikazzjoni tal-Artikolu 3(133)(q) tal-Liġi Nru 662 tat-23 ta' Diċembru 1996), tat-18 ta' Diċembru 1997 (suppliment ordinarju tal-GURI Nru 5, tat-8 ta' Jannar 1998). Is-sanzjoni titnaqqas bin-nofs jekk it-trażmissjoni titwettag fi żmien hmistax il-ġurnata wara d-data ta' skadenza jew jekk, fl-istess terminu, titwettag it-trażmissjoni korretta tad-data.

5. Il-persuni residenti fit-territorju tal-Istat li jeżerċitaw attivitajiet ta' intermedjazzjoni ta' proprjetà immobbli, kif ukoll dawk li jamministraw portals telematiċi, billi jqiegħdu lill-persuni li qegħdin ifittxu proprjetà immobbli f'kuntatt ma' persuni li għandhom unitajiet ta' bini għall-kiri, meta jiġbru l-kirjiet jew il-korrispettiv relatat mal-kuntratti imsemmi fil-paragrafi 1 u 3, jew meta huma jintervjenu fil-kuntest tal-h̄las ta' dawn il-kirjiet u ta' dawn il-korrispettiv, għandhom iħallsu, bħala kolletturi tat-taxxa, żamma ta' 21 % fuq l-ammont tal-kirjiet u tal-korrispettiv waqt il-h̄las lill-benefiċjarju u jipproċedu għall-h̄las tagħha [...]. Fil-każ fejn ma tkunx magħżula l-applikazzjoni tal-iskema imsemmija fil-paragrafu (2), din iż-żamma titqies bħala h̄las akkont.

5 bis Il-persuni mhux residenti msemmija fil-paragrafu 5 li għandhom stabbiliment permanenti fl-Italja, fis-sens tal-Artikolu 162 tat-test uniku dwar it-taxxa fuq id-dhul, li jirriżulta mid-decreto del Presidente della Repubblica n. 917 – (Approvazione del testo unico delle imposte sui redditi (id-Digriet tal-President tar-Repubblika Nru 917 dwar l-Approvazzjoni tat-Test Uniku dwar it-Taxxa fuq id-Dhul)), tat-22 ta' Diċembru 1986 (suppliment ordinarju tal-GURI Nru 302, tal-31 ta' Diċembru 1986), meta jiġbru l-kirjiet jew il-korrispettiv relatat mal-kuntratti msemmija fil-paragrafi 1 u 3, jew meta huma jintervjenu fil-kuntest tal-h̄las ta' dawn il-kirjiet jew ta' dawn il-korrispettiv, jissodisfaw l-obbligi li jirriżultaw minn dan l-artikolu permezz tal-istabbiliment permanenti tagħhom. Għall-finijiet tal-osservanza tal-obbligi li jirriżultaw minn dan l-artikolu, lil-persuni mhux residenti kkunsidrati li ma għandhomx stabbiliment permanenti fl-Italja għandhom jaħtru, fil-kwalità tagħhom bħala persuni responsabbli għall-h̄las tat-taxxa, rappreżentant fiskali magħżul minn fost il-persuni elenkati fl-Artikolu 23 tad-decreto del Presidente della Repubblica n. 600 – (Disposizioni comuni in materia di accertamento delle imposte sui redditi (id-Digriet tal-President tar-Repubblika Nru 600 li Jistabbilixxi

Dispożizzjonijiet Komuni dwar l-Evalwazzjoni tat-Taxxa fuq id-Dhul)), tad-29 ta' Settembru 1973 (suppliment ordinarju tal-GURI n°268, tas-16 ta' Ottubru 1973).

5 ter Il-persuna li tircievi l-kirjiet jew il-korrispettiv, jew li tintervjeni fil-kuntest tal-ħlas ta' dawn il-kirjiet jew ta' dan il-korrispettiv, hija responsabbli għall-ħlas tat-taxxa ta' soġġorn prevista fl-Artikolu 4 tad-Digriet leġiżlattiv Nru 23, tal-14 ta' Marzu 2011, u għat-taxxa ta' soġġorn [...], kif ukoll għal obbligi oħra previsti mil-liġi u mir-regolament komunal.

6. Id-dispożizzjonijiet ta' implimentazzjoni tal-paragrafi 4, 5 u 5 bis ta' dan l-artikolu, inklużi dawk li jirrigwardaw it-trażmissjoni u ż-żamma tad-data mill-intermedjarju, għandhom jiġu stabbiliti permezz ta' deċiżjoni tad-direttur tal-amministrazzjoni fiskali, adottata fi żmien 90 jum mid-data tad-dhul fis-seħħ ta' dan id-digriet.”

11 Is-sistema fiskali tal-2017 ġiet emendata permezz tad-decreto-legge 30 aprile 2019, n. 34 – Misure urgenti di crescita economica e per la risoluzione di specifiche situazioni di crisi (id-Digriet Liġi Nru 34, tat-30 ta' April 2019, dwar il-Miżuri Urgenti Favur it-Tkabbir Ekonomiku u Sabiex Jinstabu Soluzzjonijiet għal-Sitwazzjonijiet Speċifiċi f'Perijodu ta' Kriżi), GURI Nru 100 tat-30 ta' April 2019, iktar 'il quddiem id-“Digriet Liġi tal-2019 »), ikkonvertita b'emendi fil-Liġi tat-28 ta' Ġunju 2019 (legge del 28 giugno 2019 n. 58, suppliment ordinarju tal-GURI Nru 151, tad-29 ta' Ġunju 2019).

12 Skont kliem l-Artikolu 13 quater(1) tad-Digriet Liġi tal-2019, l-Artikolu 4(5 bis), tas-sistema fiskali tal-2017 huwa kkompletat kif ġej:

“Fl-assenza tal-ħatra ta' rappreżentant fiskali, il-persuni residenti fit-territorju tal-Istat li jiffurmaw parti mill-istess kategorija bħall-persuni msemmija iktar 'il fuq huma responsabbli *in solidum* ma dawn tal-aħħar għall-implimentazzjoni u għall-ħlas taż-żamma tat-taxxa fuq l-ammont tal-kirjiet u tal-korrispettiv relatat mal-kuntratti msemmija fil-paragrafi 1 u 3.”

13 L-Artikolu 13 quater(4) ta' dan id-digriet liġi jipprovdi:

“Sabiex tittejjeb il-kwalità tal-offerta turistika, tiġi żgurata l-protezzjoni tat-turisti u jiġu miġġielda l-forom irregolari ta' akkomodazzjoni, kif ukoll għal finijiet fiskali, hija stabbilita [...] database speċjali ta' strutturi ta' akkomodazzjoni u ta' proprjetà immobbli ddedikati għal kirjiet għal żmien qasir li jinstabu fit-territorju nazzjonali, li jiġu identifikati permezz ta' kodiċi alfanumeriku, iktar 'il quddiem il-“kodiċi ta' identifikazzjoni”, li għandu jintuża f'kull komunikazzjoni dwar l-offerta u l-promozzjoni tas-servizzi lill-utenti.”

14 Skont kliem l-Artikolu 13 quater(7) tal-imsemmi digriet liġi, “il-proprjetarji tal-istrutturi ta' akkomodazzjoni, il-persuni li jeżerċitaw attivitajiet ta' intermedjazzjoni ta' proprjetà immobbli u l-persuni li jamministraw portali telematiċi, billi jqiegħdu lill-persuni li qegħdin ifittxu proprjetà immobbli jew parti minn proprjetà immobbli f'kontatt ma' persuni li għandhom unitajiet ta' bini jew parti minn unitajiet ta' bini għall-kiri, huma obbligati li jippubblikaw il-kodiċi ta' identifikazzjoni fil-komunikazzjonijiet dwar l-offerta u l-promozzjoni”.

15 Fl-aħħar nett, skont kliem l-Artikolu 13 quater(8) tal-Liġi tal-2019, “[i]n-nuqqas ta' osservanza tad-dispożizzjonijiet imsemmija fil-paragrafu 7 iwassal għall-applikazzjoni ta' multa ta' EUR 500 sa 5 000” u, “[f]il-każ ta' ripetizzjoni tal-ksur, is-sanzjoni tiżdied bid-doppju tal-ammont dovut”.

It-tilwima fil-kawża prinċipali u d-domandi preliminari

- 16 Ir-rikorrenti fil-kawża prinċipali jamministraw Portal telematiku ta' intermedjazzjoni ta' proprjetà immobbli Airbnb, li jippermetti li jitqieghdu f'kuntatt, minn naħa, sidien il-kera li għandhom postijiet ta' akkomodazzjoni u, min-naħa l-oħra, persuni li jfittxu dan it-tip ta' akkomodazzjoni, billi jirċievu mingħand il-klijent il-ħlas relatat mat-tqegħid għad-dispożizzjoni tal-akkomodazzjoni qabel il-bidu tal-kiri u billi dan il-ħlas jiġi ttrasferit lil sid il-kera wara li l-kirja tkun bdiet, jekk ma jkunx hemm kontestazzjoni min-naħa tal-kerrej.
- 17 Ir-rikorrenti fil-kawża prinċipali pprezentaw rikors quddiem it-Tribunale amministrativo regionale per il Lazio (il-Qorti Amministrattiva Regionale ta' Lazio, l-Italja) intiz għall-annullament, l-ewwel, tad-Deciżjoni Nru 132395 tad-Direttur tal-Amministrazzjoni Fiskali, tat-12 ta' Lulju 2017, li timplimenta s-sistema fiskali tal-2017, u, it-tieni, taċ-Ċirkulari Interpretattiva Nru 24 tal-Agenzia delle Entrate – Regime fiscale delle locazioni brevi – Art. 4 DL 24 aprile 2017 n. 50, convertito dalla legge 21 giugno 2017 n. 96 (iċ-Ċirkulari Interpretattiva Nru 24 tal-amministrazzjoni fiskali, li għandha bħala suġġett is-“Sistema fiskali tal-kirjiet għal żmien qasir – Art. 4 DL 24 ta' April 2017 Nru 50, ikkonvertit f'liġi permezz tal-Liġi 96 tal-21 ta' Ġunju 2017”), tat-12 ta' Ottubru 2017, fil-verżjoni tiegħu applikabbli għat-tilwima fil-kawża prinċipali, dwar l-applikazzjoni ta' din is-sistema fiskali.
- 18 Permezz ta' sentenza tat-18 ta' Frar 2019, l-imsemmija qorti ċaħdet dan ir-rikors fejn iddeċidiet li, l-ewwel, is-sistema fiskali tal-2017 ma kinitx introduċiet “regolament tekniku” jew “regola dwar is-servizzi”, it-tieni, l-obbligu li jibagħtu d-data tal-kuntratti u li japplikaw taxxa f'ras il-għajn la kien jikser il-prinċipju ta' libertà li jiġu pprovduti servizzi, la l-prinċipju ta' kompetizzjoni libera u, it-tielet, l-obbligu li jinħatar rappreżentant fiskali, meta persuna li tamministra portal telematiku ta' intermedjazzjoni ta' proprjetà immobbli ma tkunx residenti jew stabbilita fl-Italja, kien konformi mar-rekwiżiti ta' proporzjonalità u ta' neċessità stabbiliti mill-ġurisprudenza tal-Qorti tal-Ġustizzja fil-qasam ta' libertà li jiġu pprovduti servizzi.
- 19 Ir-rikorrenti fil-kawża prinċipali appellaw minn din is-sentenza quddiem il-qorti tar-rinviju, il-Consiglio di Stato (il-Kunsill tal-Istat, l-Italja).
- 20 Permezz ta' deciżjoni tal-11 ta' Lulju 2019, li waslet fil-Qorti tal-Ġustizzja fit-30 ta' Settembru 2019, il-qorti tar-rinviju għamlet lill-Qorti tal-Ġustizzja tliet domandi preliminari dwar diversi dispożizzjonijiet tad-dritt tal-Unjoni.
- 21 Permezz tad-digriet tat-30 ta' Ġunju 2020, Airbnb Ireland u Airbnb Payments UK (C-723/19, mhux ippubblikat, EU:C:2020:509), il-Qorti tal-Ġustizzja ddikjarat li dik it-talba għal deciżjoni preliminari kienet manifestament inammissibbli, filwaqt li speċifikat li l-qorti tar-rinviju setgħet tressaq quddiemha talba ġdida għal deciżjoni preliminari akkumpanjata b'indikazzjonijiet li jippermettulha li tagħti risposta utli għad-domandi magħmula.
- 22 Huwa f'dawn iċ-ċirkustanzi li l-Consiglio di Stato (il-Kunsill tal-Istat) iddeċieda, mill-ġdid, li jissospendi l-proċeduri quddiemu u li jagħmel lill-Qorti tal-Ġustizzja d-domandi preliminari li ġejjin:

“1) Kif għandhom jiġu interpretati l-kliem ‘regolament tekniku’ tas-servizzi tas-soċjetà tal-informazzjoni u ‘regola dwar is-servizzi’ tas-soċjetà tal-informazzjoni li jinsabu fid-[Direttiva 2015/1535] u, b'mod partikolari, dan il-kliem għandu jiġi interpretat fis-sens li jkopru wkoll mizuri ta' natura fiskali li ma humiex immirati direttament biex jirregolaw

is-servizz speċifiku tas-soċjetà tal-informazzjoni, iżda li huma ta' natura li jirregolaw l-eżerċizzju konkret tal-attività fit-territorju tal-Istat Membru, b'mod partikolari billi jiġi impost fuq il-fornituri kollha ta' servizzi ta' intermedjazzjoni ta' proprjetà immobbli responsabbli, inklużi, għalhekk, dawk li ma humiex stabbiliti f'dan l-Istat u li jipprovdu s-servizzi tagħhom online, obbligi li għandhom il-funzjoni li jikkontribwixxu għall-gbir effettiv ta' taxxi dovuti minn sidien il-kera, bhal:

- a) il-gbir u l-komunikazzjoni sussegwenti lill-awtoritajiet tat-taxxa tal-Istat Membru ta' informazzjoni relatata ma' kuntratti ta' kiri għal żmien qasir konkluzi bħala riżultat tal-attività tal-intermedjarju;
 - b) iż-żamma tas-sehem dovut lill-awtoritajiet tat-taxxa tas-somom imħallsa mill-kerrejja lis-sidien tal-kera u l-hlas sussegwenti ta' dawn is-somom lit-Teżor Pubbliku?
- 2) a) Il-prinċipju tal-libertà li jiġu pprovduti servizzi stabbilit fl-Artikolu 56 TFUE u, jekk jitqiesu applikabbli fil-qasam inkwistjoni, il-prinċipji simili li jirriżultaw mid-[Direttivi 2000/31 u 2006/123] jipprekludi miżura nazzjonali li tipprevedi, impożizzjoni fuq intermedjarji tal-propjetà immobbli attivi fl-Italja – inklużi, konsegwentement, operaturi mhux stabbiliti li jipprovdu s-servizzi tagħhom online – obbligi li tingabar informazzjoni relatata ma' kuntratti ta' kiri għal żmien qasir konkluzi permezz tagħhom u komunikazzjoni sussegwenti ta' din l-informazzjoni lill-amministrazzjoni tat-taxxa, għall-finijiet tal-gbir tat-taxxi diretti dovuti mill-utenti tas-servizz?
- b) Il-prinċipju tal-libertà li jiġu pprovduti servizzi stabbilit fl-Artikolu 56 TFUE u, jekk jitqiesu applikabbli fil-qasam inkwistjoni, il-prinċipji simili li jirriżultaw mid-[Direttivi 2000/31 u 2006/123] jipprekludu miżura nazzjonali li tipprevedi, impożizzjoni fuq intermedjarji tal-propjetà immobbli attivi fl-Italja – inklużi, konsegwentement, operaturi mhux stabbiliti li jipprovdu s-servizzi tagħhom online – li jseħhu matul il-fażi tal-hlas relatata ma' kuntratti ta' kiri għal żmien qasir konkluzi permezz tagħhom, l-obbligu ta' gbir, għall-fini ta' rkuprar tat-taxxi diretti dovuti mill-utenti tas-servizz, ta' taxxa minn ras il-ghajn minn dawn il-hlasijiet u hlas wara lit-Teżor Pubbliku?
- c) F'każ ta' risposta fl-affermattiv għad-domandi preċedenti, l-applikazzjoni tal-prinċipju tal-libertà li jiġu pprovduti servizzi stabbilit fl-Artikolu 56 TFUE u, jekk jitqiesu applikabbli fil-qasam inkwistjoni, il-prinċipji simili li jirriżultaw mid-[Direttivi 2000/31 u 2006/123] tista' madankollu tiġi ristretta, skont id-dritt tal-Unjoni, b'miżuri nazzjonali bhal dawk deskritti hawn fuq, taht (a) u (b), minhabba l-ineffettività, fil-każ kuntrarju, tal-impożizzjoni fiskali relatata ma' taxxi diretti dovuti minn utenti tas-servizz?
- d) l-applikazzjoni tal-prinċipju tal-libertà li jiġu pprovduti servizzi stabbilit fl-Artikolu 56 TFUE u, jekk jitqiesu applikabbli fil-qasam inkwistjoni, il-prinċipji simili li jirriżultaw mid-[Direttivi 2000/31 u 2006/123] tista' madankollu tiġi ristretta, skont id-dritt tal-Unjoni, b'miżura nazzjonali li timponi fuq intermedjarji tal-propjetà immobbli mhux stabbiliti fl-Italja, l-obbligu li jaħtru rappreżentant fiskali meħtieġ biex jeżegwixxi, f'isem u għall-intermedjarju mhux stabbilit, il-miżuri nazzjonali deskritti hawn fuq, taht (b), fid-dawl tal-ineffettività, fil-każ kuntrarju, tal-impożizzjoni fiskali relatata ma' taxxi diretti dovuti mill-utenti tas-servizz?
- 3) It-tielet paragrafu tal-Artikolu 267 TFUE għandu jiġi interpretat fis-sens li, meta jkun hemm kwistjoni ta' interpretazzjoni tad-dritt tal-Unjoni (primarju jew sekondarju) imqajma minn waħda mill-partijiet u assoċjata mal-indikazzjoni preċiża tat-test tad-domandi, il-qorti madankollu tirriżerva d-dritt li ttipproċedi bil-formulazzjoni awtonoma ta' dawn id-domandi, billi tindika b'mod diskrezzjonali, skont l-għarfien u t-twemmin tiegħu, id-dispożizzjonijiet rilevanti tad-dritt tal-Unjoni, id-dispożizzjonijiet nazzjonali li huma potenzjalment kuntrarji

għal dawn u l-kliem eżatt tad-domandi, sakemm jibqgħu fil-kuntest tas-suġġett tal-kawża, jew hija obbligata tirriproduċi d-domandi kif ifformulati mill-parti li titlob ir-rinviju għal deċiżjoni preliminari?”

Fuq id-domandi preliminari

Fuq l-ewwel u t-tieni domanda preliminari

Dwar l-applikabbiltà tad-Direttivi 2000/31, 2006/123 u 2015/1535 għall-miżuri ta' natura fiskali

- 23 Permezz tal-ewwel domanda preliminari, il-qorti tar-rinviju tistaqsi lill-Qorti tal-Ġustizzja, essenzjalment, dwar il-kwistjoni ta' jekk l-espressjonijiet “regolament tekniku” tas-servizzi tas-soċjetà tal-informazzjoni u “regola dwar is-servizzi” tas-soċjetà tal-informazzjoni li jinstabu fid-Direttiva 2015/1535 għandhom jinftehm fuq fis-sens li dawn ikopru wkoll miżuri ta' natura fiskali li ma humiex direttament intiżi li jirregolaw servizz speċifiku tas-soċjetà tal-informazzjoni, iżda li huma ta' natura li jirregolaw l-eżerċizzju konkret tal-attività inkwistjoni fit-territorju tal-Istat Membru kkonċernat.
- 24 Fil-kuntest tat-tieni domanda preliminari, (a) sa d), il-qorti tar-rinviju ssemmi d-Direttivi 2000/31 u 2006/123, jekk jitqies li l-prinċipji stipulati fihom “jitqiesu applikabbli fil-qasam inkwistjoni”.
- 25 F'dak li jirrigwarda, fl-ewwel lok, id-Direttiva 2000/31, hekk kif il-Qorti tal-Ġustizzja kellha l-okkażjoni li tenfasizza fil-punti 27 sa 30 tas-sentenza tas-27 ta' April 2022, Airbnb Ireland (C-674/20, iktar 'il quddiem is-“sentenza Airbnb Ireland”, EU:C:2022:303), din id-direttiva, l-ewwel, ġiet adottata fuq il-bażi, b'mod partikolari, tal-Artikolu 95 KE, li t-termini tiegħu ġew riprodotti fl-Artikolu 114 TFUE, li jeskludi mill-kamp ta' applikazzjoni tiegħu, fil-paragrafu 2 tiegħu, id-“dispożizzjonijiet fiskali”, fejn dawn it-termini ma kinux ikopru biss l-oqsma kollha tat-taxxa, iżda wkoll l-aspetti kollha ta' dan il-qasam. It-tieni, din l-interpretazzjoni tirriżulta wkoll mill-fatt li l-Artikolu 114(2) TFUE jagħmel parti mill-Kapitolu 3, intitolat “Approssimazzjoni ta' liġijiet”, li jsegwi Kapitolu 2, intitolat “Dispożizzjonijiet fiskali”, fi hdan it-Titolu VII tat-Trattat FUE, li għandha bħala suġġett ir-“regoli komuni fuq il-kompetizzjoni, fuq it-tassazzjoni u l-approssimazzjoni tal-liġijiet”, b'tali mod li dak kollu li jirrigwarda l-imsemmi Kapitolu 3, jiġifieri l-approssimazzjoni tal-liġijiet, ma jirrigwardax dak li jaqa' taħt l-imsemmi Kapitolu 2, jiġifieri d-dispożizzjonijiet fiskali. It-tielet, dan ir-raġunament jipprevali fir-rigward tad-dritt sekondarju adottat fuq il-bażi tal-Artikolu 95 KE, u sussegwentement tal-Artikolu 114 TFUE, sa fejn l-imsemmi raġunament huwa dak li jirriżulta mill-interpretazzjoni letterali tal-kliem vast użat fl-Artikolu 1(5)(a) tad-Direttiva 2000/31, jiġifieri l-“qasam tat-tassazzjoni”. Ir-Raba', dawn il-kunsiderazzjonijiet huma kkonfermati mill-premessi 12 u 13 tad-Direttiva 2000/31.
- 26 F'dak li jirrigwarda, fit-tieni lok, id-Direttiva 2006/123, għandu, minn naħa, jiġi indikat li din teskludi mill-kamp ta' applikazzjoni tagħha, skont it-termini li jinstabu fl-Artikolu 2(3) ta' din id-direttiva, il-“qasam tat-tassazzjoni”.
- 27 Min-naħa l-oħra, il-premessa 29 tal-imsemmija direttiva hija espliċita fir-rigward tal-motiv tal-eskluzjoni inkwistjoni, peress li din tfakkar li t-Trattat FUE jipprevedi bażijiet ġuridiċi speċifiċi fil-qasam tat-taxxa u li, meqjusa l-istrumenti tad-dritt tal-Unjoni diġà adottati f'dan il-qasam, il-qasam tat-tassazzjoni għandu jiġi eskluż mill-kamp ta' applikazzjoni tal-istess direttiva.

- 28 Fid-dawl tal-fatt li kemm t-termini “qasam ta’ tassazzjoni” u “qasam tat-tassazzjoni”, kif ukoll il-bażijiet ġuridiċi esplicitament previsti f’dan ir-rigward mit-Trattat FUE huma ġeneriċi, il-kunsiderazzjonijiet esposti fil-punt 25 ta’ din is-sentenza għalhekk jgħoddu wkoll f’dak li jirrigwarda l-esklużjoni tal-“qasam tat-tassazzjoni” mid-Direttiva 2006/123.
- 29 F’dak li jirrigwarda, fit-tielet lok, id-Direttiva 2015/1535, għandu jiġi osservat li din tirrigwarda t-“Trattat [FUE], u b’mod partikolari l-Artikoli 114, 337 u 43 tiegħu”. Għalhekk, għandu qabel kollox jiġi osservat li l-esklużjoni prevista fl-Artikolu 114(2) TFUE fir-rigward tad-“dispożizzjonijiet fiskali” tapplika wkoll f’dak li jirrigwarda din id-direttiva, għar-raġunijiet esposti fil-punt 25 ta’ din is-sentenza.
- 30 Barra minn hekk, il-kontenut tad-Direttiva 2015/1535 jikkonferma b’mod indirett l-esklużjoni tad-“dispożizzjonijiet fiskali” mill-kamp ta’ applikazzjoni tagħha, peress lil-formulazzjoni tal-Artikolu 1(1)(f)(iii) ta’ din id-direttiva jsemmi, fost ir-regolamenti tekniċi *de facto*, l-ispeċifikazzjonijiet tekniċi jew htigiet oħra jew regoli dwar servizzi “li huma marbutin ma’ miżuri fiskali jew finanzjarji”. Għalhekk ma humiex ikkonċernati l-miżuri ta’ natura fiskali bħala tali, iżda biss miżuri marbutin ma’ miżuri fiskali (ara, f’dan is-sens, is-sentenza tat-8 ta’ Ottubru 2020, Admiral Sportwetten *et*, C-711/19, EU:C:2020:812, punt 38), bil-konsegwenza li dawn tal-aħħar jibqgħu, bħala tali, barra mill-kamp ta’ applikazzjoni tal-imsemmija direttiva.
- 31 Għaldaqstant, għandu jiġi ddeterminat jekk miżuri bħal dawk introdotti fid-dritt Taljan mis-sistema fiskali tal-2017 jaqgħux taħt il-“qasam tat-tassazzjoni”, fis-sens tal-Artikolu 1(5)(a) tad-Direttiva 2000/31, taħt il-“qasam tat-tassazzjoni”, fis-sens tal-Artikolu 2(3) tad-Direttiva 2006/123, u għalhekk huma “dispożizzjonijiet fiskali”, fis-sens tal-Artikolu 114 TFUE, li jirrigwarda espressament id-Direttiva 2015/1535.
- 32 Hekk kif jirrizulta mill-punt 10 ta’ din is-sentenza, is-sistema fiskali tal-2017 temenda l-legiżlazzjoni fiskali Taljana dwar il-kirjiet għal żmien qasir, irrISPettivament minn jekk dawn il-kirjiet jitwettqux, skont kliem l-Artikolu 4(1) tal-imsemmija legiżlazzjoni fiskali, “direttament jew permezz ta’ persuni li jeżerċitaw attivitajiet ta’ intermedjazzjoni ta’ proprjetà immobbli, jew ta’ persuni li jamministraw portali telematiċi”.
- 33 Illum il-ġurnata l-persuni kollha msemmija iktar ’il fuq huma suġġetti għal tliet tipi ta’ obbligi, jiġifieri, qabel kollox, l-obbligu ta’ ġbir u ta’ komunikazzjoni lill-awtoritajiet fiskali tad-data dwar il-kuntratti tal-kiri konklużi wara l-intermedjazzjoni tagħhom, wara dan, fid-dawl tal-intervent tagħhom fil-ħlas tal-kera, l-obbligu li tinżamm it-taxxa dovuta fuq is-somom imħallsa mill-kerreġja lil sidien il-kera u ta’ ħlas ta’ din it-taxxa lit-Teżor pubbliku, jew bħala ħlas finali, jew inkella bħala akkont skont l-għażla mwettqa minn sidien il-kera, u, fl-aħħar, fin-nuqqas ta’ stabbiliment permanenti fl-Italja, l-obbligu li jinħatar, f’dan il-pajjiż, rappreżentant fiskali.
- 34 Fl-ewwel lok, f’dak li jirrigwarda l-obbligu ta’ ġbir u ta’ komunikazzjoni lill-awtoritajiet fiskali tad-data dwar il-kuntratti tal-kiri konklużi wara l-intermedjazzjoni ta’ proprjetà immobbli, għandu jiġi enfasizzat li, għalkemm huwa minnu li tali miżura ma hijiex, fiha nnifisha, indirizzata lejn il-persuni taxxabbli li għandhom iħallsu din it-taxxa, iżda lejn il-persuni fiżiċi jew ġuridiċi li kellhom ir-rwol ta’ intermedjarju fil-kirjiet għal żmien qasir, u li l-għan tagħha huwa l-provvista ta’ informazzjoni lill-amministrazzjoni fiskali, taħt piena ta’ multa, xorta jibqa’ l-fatt li, l-ewwel, l-amministrazzjoni destinatarja ta’ din l-informazzjoni hija l-amministrazzjoni fiskali, it-tieni, din il-miżura tiffurma parti minn legiżlazzjoni fiskali, jiġifieri s-sistema fiskali tal-2017, u, it-tielet, l-informazzjoni li hija s-suġġett tal-obbligu ta’ trażmissjoni ma tistax tiġi sseparata, fir-rigward tas-sustanza tagħha, minn din il-legiżlazzjoni, għaliex hija biss din l-informazzjoni li tista’

tidentifika l-persuna taxxabbli li għandha effettivament thallas it-taxxa, permezz tal-indikazzjoni tal-post ikkonċernat mill-kirjiet u tal-identità ta' sidien il-kera, li tista' tippermetti li tiġi ddeterminata l-bażi taxxabbli ta' din it-taxxa, skont is-somom irċevuti, u, b'konsegwenza ta' dan, li jiġi stabbilit l-ammont tagħha (ara, b'analogija, is-sentenza Airbnb Ireland, punt 33).

- 35 Dan l-obbligu għalhekk jaqa' taħt id-“dispożizzjonijiet fiskali”, fis-sens tal-Artikolu 114 TFUE.
- 36 Fit-tieni lok, f'dak li jirrigwarda l-obbligu ta' ġbir f'ras il-ġħajn tat-taxxa dovuta fuq is-somom imħallsa mill-kerreġja lil sidien il-kera u ta' hlas ta' din it-taxxa lit-Teżor pubbliku, jew bħala hlas finali bir-rata preferenzjali ta' 21 %, jew inkella bħala akkont ta' taxxa li tiġi għalhekk stabbilita b'rata oġhla, skont l-ġħażla mwettqa minn sidien il-kera, għandu jiġi kkonstatat li f'dan il-każ dawn huma, hekk kif osserva l-Avukat Ġenerali fil-punt 52 tal-konklużjonijiet tiegħu, miżuri li “għand[hom] natura fiskali”, għaliex dawn jikkonsistu fil-ġbir tat-taxxa f'isem l-amministrazzjoni fiskali, u sussegwentement fil-hlas tas-somom miġbura lil din tal-aħħar.
- 37 Fit-tielet lok, f'dak li jirrigwarda l-obbligu impost fuq il-fornituri ta' servizzi ta' intermedjazzjoni ta' proprjetà immobbli mhux stabbiliti fl-Italja li jinħatar rappreżentant fiskali, għandu jiġi osservat li anki dan huwa miżura fiskali, għaliex dan jiżgura l-ġbir effikaċi tat-taxxi relatat mal-ġbir f'ras il-ġħajn tat-taxxa mwettaq fil-kwalità ta' “responsabbli fiskali” mill-fornituri ta' servizzi stabbiliti fi Stat Membru ieħor, b'mod partikolari dawk li jamministraw portali telematiċi.
- 38 Minn dak li ġie espost iktar 'il fuq jirriżulta li t-tliet tipi ta' obbligi introdotti mis-sistema fiskali tal-2017 fid-dritt Taljan jaqgħu taħt il-“qasam tat-tassazzjoni”, fis-sens tal-Artikolu 1(5)(a) tad-Direttiva 2000/31, taħt il-“qasam tat-tassazzjoni”, fis-sens tal-Artikolu 2(3) tad-Direttiva 2006/123, u huma għalhekk “dispożizzjonijiet fiskali”, fis-sens tal-Artikolu 114 TFUE, li jirrigwarda esplicitament id-Direttiva 2015/1535. Dawn il-miżuri huma, b'konsegwenza ta' dan, esklużi mill-kamp ta' applikazzjoni rispettiv ta' dawn it-tliet direttivi.
- 39 Ir-risposta li għandha tingħata għall-ewwel u għat-tieni domanda preliminari għalhekk tippreżupponi li l-legalità ta' miżuri bħal ma hija s-sistema fiskali tal-2017 tiġi eżaminata biss fid-dawl tal-projbizzjoni imposta fl-Artikolu 56 TFUE.
- 40 Hemm lok li minn dan jiġi konkluż li, permezz ta' dawn id-domandi, il-qorti tar-rinviju tistaqsi, essenzjalment, jekk din id-dispożizzjoni għandhiex tiġi interpretata fis-sens li tipprekludi miżuri bħal ma huma t-tliet tipi ta' obbligi esposti fil-punt 33 ta' din is-sentenza.

Dwar il-legalità ta' miżuri bħal dawk li jirriżultaw mis-sistema fiskali tal-2017 fid-dawl tal-projbizzjoni imposta fl-Artikolu 56 TFUE

- 41 Preliminarjament, għandu jitfakkar li l-Istati Membri għandhom josservaw l-Artikolu 56 TFUE anki fil-kuntest tal-adozzjoni ta' leġiżlazzjoni bħal ma hija s-sistema fiskali tal-2017, minkejja l-fatt li din tal-aħħar tkun tirrigwarda t-taxxi diretti. Fil-fatt, skont ġurisprudenza stabbilita, għalkemm it-tassazzjoni diretta taqa' taħt il-kompetenza tal-Istati Membri, dawn tal-aħħar għandhom, madankollu, jeżerċitawha fl-osservanza tad-dritt tal-Unjoni (sentenza tat-23 ta' Jannar 2014, Il-Kummissjoni vs Il-Belġju, C-296/12, EU:C:2014:24, punt 27 u l-ġurisprudenza ċċitata).
- 42 Għalhekk hemm lok li t-tliet tipi ta' obbligi imposti mis-sistema fiskali tal-2017 jiġu trattati wieħed wieħed.

- 43 Fl-ewwel lok, f'dak li jirrigwarda l-obbligu ta' ġbir u ta' komunikazzjoni lill-awtoritajiet fiskali tad-data dwar il-kuntratti tal-kiri konkluzi wara l-intermedjazzjoni ta' proprjetà immobbli, qabel kollox, mill-formulazzjoni tas-sistema fiskali tal-2017 jirriżulta li din timponi l-imsemmi obbligu fuq it-terzi kollha li jkunu involvew ruhhom, fit-territorju Taljan, fi proċess ta' kiri ta' proprjetà immobbli għal żmien qasir, irrispettivament minn jekk humiex persuni fiżiċi jew ġuridiċi, minn jekk dawn tal-aħħar humiex jew le residenti jew stabbiliti f'dan it-territorju u minn jekk dawn jintervjenux b'mod diġitali jew b'modi oħra ta' tlaqqieġh. Ir-riforma ikkonkretizzata permezz tas-sistema fiskali tal-2017 tirrigwarda, hekk kif jirriżulta mir-raġunijiet li wasslu għall-adozzjoni tagħha, it-trattament fiskali tal-kirijiet kollha għal żmien qasir u tiffirma parti, hekk kif jirriżulta mill-fajl ipprezentat quddiem il-Qorti tal-Ġustizzja, minn strateġija globali ta' ġlieda kontra l-evażjoni fiskali f'dan is-settur, li hija frekwenti, permezz, b'mod partikolari, tal-introduzzjoni ta' tali obbligu.
- 44 Għalhekk, tali leġislazzjoni ma hijiex diskriminatorja u ma tirrigwardax, bħala tali, il-kundizzjonijiet tal-provvista ta' servizzi ta' intermedjazzjoni, iżda timponi biss l-obbligu fuq il-fornituri ta' servizzi, ladarba titwettaq dan is-servizz jiġi pprovdut, li jzommu d-data għall-finijiet tal-ġbir eżatt tat-taxxa relatata mal-kiri tal-proprjetà immobbli inkwistjoni mingħand il-proprjetarji kkonċernati (ara, b'analogija, is-sentenza Airbnb Ireland, punt 41).
- 45 F'dan ir-rigward, minn ġurisprudenza stabbilita jirriżulta li leġislazzjoni nazzjonali li tista' tiġi invokata kontra l-operaturi kollha li jeżerċitaw attivitajiet fit-territorju nazzjonali, li ma għandhiex l-għan li tirregola l-kundizzjonijiet li jikkonċernaw l-eżerċizzju tal-provvista ta' servizzi tal-imprizi kkonċernati u li l-effetti restrittivi li hija tista' tipproduċi fuq il-libertà li jiġu pprovduti servizzi huma wisq incerti u wisq indiretti sabiex l-obbligu li hija tistabbilixxi jkun jista' jitqies li huwa ta' natura li jostakola din il-libertà, ma jmurx kontra l-projbizzjoni stabbilita fl-Artikolu 56 TFUE (is-sentenza Airbnb Ireland, punt 42 u l-ġurisprudenza ċċitata).
- 46 Ir-rikorrenti fil-kawża prinċipali f'dan ir-rigward iqajjmu l-oġġezzjoni li kważi l-pjattaformi online kollha kkonċernati, u b'mod iktar partikolari dawk jamministraw ukoll il-ħlasijiet, huma stabbiliti fi Stati Membri oħra għajr l-Italja u li, għaldaqstant, is-sistema fiskali tal-2017 taffettwa b'mod iktar partikolari s-servizzi ta' intermedjazzjoni bħal dawk li jiġu offruti minnhom. Huma žiedu jesponu, waqt is-seduta, li, fil-verità, din is-sistema fiskali kienet giet ippjanata għall-pjattaformi li jamministraw il-ħlasijiet u esklużivament għalihom.
- 47 F'dan ir-rigward, huwa minnu li l-iżvilupp tal-mezzi teknoloġiċi kif ukoll il-konfigurazzjoni attwali tas-suq tal-provvista ta' servizzi ta' intermedjazzjoni ta' proprjetà immobbli jwasslu għall-konstatazzjoni li l-intermedjarji li jipprovdu s-servizzi tagħhom permezz ta' portal telematiku jistgħu jaffaċċjaw, b'applikazzjoni ta' leġislazzjoni bħal dik inkwistjoni fil-kawża prinċipali, obbligu ta' trażmissjoni ta' data lill-amministrazzjoni fiskali iktar frekwenti u iktar importanti minn dik imposta fuq intermedjarji oħra. Madankollu, dan l-obbligu ikbar huwa biss ir-rifless ta' numru ta' tranżazzjonijiet ikbar li jwettqu l-imsemmija intermedjarji u tas-sehem rispettiv tagħhom tas-suq (is-sentenza Airbnb Ireland, punt 44).
- 48 Barra minn dan, fil-kawża preżenti, bil-kontra ta' dak li kien gie kkonstatat mill-Qorti tal-Ġustizzja fis-sentenza tat-12 ta' Settembru 2019, VG Media (C-299/17, EU:C:2019:716, punt 37), il-formulazzjoni tas-sistema fiskali tal-2017 ma huwiex newtrali biss fid-dehra, għaliex din effettivament tirrigwarda l-fornituri kollha ta' servizzi ta' intermedjazzjoni ta' proprjetà immobbli, b'mod partikolari, hekk kif fakkret il-Kummissjoni waqt is-seduta, l-aġenziji tal-proprjetà immobbli.

- 49 Wara dan, il-Qorti tal-Ġustizzja kellha l-opportunità li tenfasizza li l-Artikolu 56 TFUE ma jkoprix miżuri li l-effett waħdieni tagħhom huwa li jinholqu spejjeż addizzjonali għas-servizz inkwistjoni u li jaffettwaw bl-istess mod il-provvista ta' servizzi bejn Stati Membri u dik fi hdan Stat Membru (is-sentenza Airbnb Ireland, punt 46 u l-ġurisprudenza ċċitata).
- 50 Fl-aħħar, anki jekk l-obbligu impost fuq il-fornituri kollha ta' servizzi ta' intermedjazzjoni ta' proprjetà immobbli li jiġbru u li jipprovdu informazzjoni lill-amministrazzjoni fiskali fir-rigward tad-data dwar il-kuntratti tal-kiri konkluzi wara l-intermedjazzjoni tagħhom tista' tagħti lok għal spejjeż addizzjonali, b'mod partikolari marbutin mat-tfittxija u mal-ħażna tad-data inkwistjoni, għandu jiġi osservat, fuq kollox fil-każ ta' servizzi ta' intermedjazzjoni ipprovduti b'mod diġitali, li d-data inkwistjoni hija memorizzata u diġitalizzata minn intermedjarji bħal ma huma r-rikorrenti fil-kawża prinċipali, b'tali mod li, f'kull każ, jidher li l-ispiża addizzjonali li dan l-obbligu jnvolvi għal dawn l-intermedjarji hija ridotta.
- 51 Dan l-ewwel tip ta' obbligi għalhekk ma jnvolvix restrizzjoni għal-libertà li jiġu pprovduti servizzi hekk kif iggarantita mill-Artikolu 56 TFUE.
- 52 Fit-tieni lok, f'dak li jirrigwarda l-obbligu ta' ġbir f'ras il-ġajn tat-taxxa dovuta fuq is-somom imħallsa mill-kerreġja lil sidien il-kera u ta' hla ta' din it-taxxa lit-Teżor pubbliku, għandu jiġi osservat, minn naħa, għall-istess raġunijiet bħal dawk esposti fil-punti 43 sa 48 ta' din is-sentenza, li s-sistema fiskali tal-2017 tirrigwarda, f'dan ir-rigward, it-terzi kollha li jkunu involvew ruħhom fi proċess ta' kiri ta' proprjetà immobbli għal żmien qasir, irrispettivament minn jekk humiex persuni fiżiċi jew ġuridiċi, minn jekk dawn tal-aħħar humiex jew le residenti jew stabbiliti fit-territorju Taljan u minn jekk dawn jintervjenu b'mod diġitali jew b'modi oħra ta' tlaqqieġh, kemm il-darba huma jkunu għażlu, fil-kuntest tal-provvista tas-servizzi tagħhom, li jiġbru l-kirjiet jew il-korrispettiv relatat mal-kuntratti ikkonċernati mis-sistema fiskali tal-2017, jew inkella li jintervjenu fil-ġbir ta' dawn il-kirjiet jew korrispettiv.
- 53 Min-naħa l-oħra, huwa minnu, madankollu, hekk kif tindika l-Kummissjoni fl-osservazzjonijiet tagħha, li, meta l-fornitur ta' servizzi huwa stabbilit fi Stat Membru ieħor għajr l-Italja, huwa jaġixxi bħala "persuni responsabbli għall-hla tat-taxxa", konformament mal-Artikolu 4(5 bis) tas-sistema fiskali tal-2017, filwaqt li, meta huwa stabbilit fl-Italja, huwa għandu l-kwalità, skont l-Artikolu 4(5) ta' din is-sistema, ta' "kollettur tat-taxxa", jiġifieri l-kwalità ta' sostitut fiskali, u dan għandu l-konsegwenza li, fir-rigward tat-Teżor pubbliku, huwa jissostitwixxi lill-persuna taxxabli u jsir il-persuna responsabbli għall-hla tat-taxxa.
- 54 Anki jekk għandu jitqies, hekk kif jaġmel l-Avukat Ġenerali fil-punt 56 tal-konkluzjonijiet tiegħu, li dan it-tieni tip ta' obbligi jimponi fuq il-fornituri ta' servizzi ta' intermedjazzjoni ta' proprjetà immobbli piż kunsiderevolment ikbar minn dak relatat mas-sempliċi obbligu ta' informazzjoni, anki jekk biss minhabba l-fatt tar-responsabbiltà finanzjarja li dan jnvolvi mhux biss fil-konfront tal-Istat li fih tiġi imposta t-taxxa, iżda wkoll fil-konfront tal-klijenti, madankollu mis-sistema fiskali tal-2017, bla ħsara għall-evalwazzjoni tal-qorti tar-rinviju, ma jirriżultax li l-piż għall-fornituri ta' servizzi ta' intermedjazzjoni ta' proprjetà immobbli stabbiliti fi Stat Membru ieħor għajr l-Italja, huwa itqal minn dak fuq l-imprizi li għandhom stabbiliment fl-Italja, minkejja l-isem differenti tagħhom. Fil-fatt, din is-sistema fiskali timponilhom l-istess obbligi ta' taxxa f'ras il-ġajn f'isem l-amministrazzjoni fiskali u ta' hla tat-taxxa skedata ta' 21 % lil din tal-aħħar, fejn il-ġbir tat-taxxa jitwettaq bħala hla finali meta l-proprjetarju tal-proprjetà immobbli jkun għażel r-rata preferenzjali u bħala akkont meta dan ma jkunx il-każ.

- 55 Għalhekk ma jidhirx li, f'dak li jirrigwarda t-tieni tip ta' obbligi, leġislazzjoni bħal ma hija s-sistema fiskali tal-2017, li l-uniku effett tagħha hija dak li tagħti lok għal spejjeż addizzjonali għas-servizz inkwistjoni u li taffettwa bl-istess mod il-provvista ta' servizzi bejn l-Istati Membri u dik interna fi Stat Membru, tista' titqies bħala li tipprojbixxi, tostakola jew tagħmel inqas attraenti l-eżerċizzju tal-libertà li jiġu pprovduti servizzi (ara, f'dan is-sens, is-sentenza tat-3 ta' Marzu 2020, Google Ireland, C-482/18, EU:C:2020:141, punti 25 u 26 kif ukoll il-gurisprudenza ċċitata).
- 56 Fit-tielet lok, f'dak li jirrigwarda l-obbligu li jinħatar rappreżentant fiskali fl-Italja, mill-kliem innifsu tal-Artikolu 4(5) u (5 bis) tas-sistema fiskali tal-2017 jirriżulta li dan huwa impost biss fuq ċerti fornituri ta' servizzi ta' intermedjazzjoni ta' proprjetà immobbli li ma għandhomx stabbiliment permanenti fl-Italja, ikkwalikati bħala "persuni responsabbli għall-ħlas tat-taxxa", filwaqt li l-fornituri ta' tali servizzi stabbiliti fl-Italja, ikkwalikati bħala "kolletturi tat-taxxa", jiġifieri sostituti fiskali, ma humiex suġġetti għalih.
- 57 Għandu jiġi speċifika, f'dan ir-rigward, li dan it-tielet tip ta' obbligi ma jikkonċernax lill-fornituri kollha ta' servizzi ta' intermedjazzjoni ta' proprjetà immobbli mhux stabbiliti fl-Italja u li jinvolve ruħhom fil-proċess ta' kiri għal żmien qasir ta' proprjetà immobbli li tinstab f'dan il-pajjiż. Fil-fatt, l-obbligu li jinħatar rappreżentant fiskali jiddependi fuq l-għażla magħmula minn dawn il-fornituri li jiġbru jew li ma jiġbrux il-kirjiet jew il-korrispettiv relatat mal-kuntratti koperti minn din is-sistema fiskali tal-2017, jew inkella li jintervjenu jew ma jintervjenux fil-ġbir ta' dawn il-kirjiet jew korrispettiv, jiġifieri li jissuġġettaw ruħhom, fil-prattika, għat-tieni tip ta' obbligi u li jwettqu, minhabba f'dan, ġbir ta' taxxa fuq is-somom irċevuti, bħala ħlas finali meta l-proprjetarju tal-proprjetà immobbli jkun għażel ir-rata preferenzjali ta' 21 % u bħala akkont meta dan ma jkunx il-każ.
- 58 Madankollu, għandu jiġi kkonstatat li s-sistema fiskali tal-2017 titratta b'mod differenti, skont jekk dawn għandhomx jew le stabbiliment permanenti fl-Italja, lill-fornituri ta' servizzi ta' intermedjazzjoni ta' proprjetà immobbli li jwettqu dan il-ġbir jew dawn l-interventi.
- 59 Għalhekk, huwa inkontestabbli li, billi jimponi obbligu fuq il-fornituri ta' servizzi ta' intermedjazzjoni ta' proprjetà immobbli li ma għandhomx stabbiliment permanenti fl-Italja, u li jixtiequ jintegraw, fil-provvisti tagħhom ta' servizzi, tali ġbir jew tali interventi, jaħtru f'dan l-Istat Membru rappreżentant fiskali, is-sistema fiskali tal-2017 timponilhom li jieħdu passi kif ukoll li jsostnu, fil-prattika, l-ispiża tar-remunerazzjoni ta' dan ir-rappreżentant. Restrizzjonijiet bħal dawn joħolqu għal dawn l-operaturi, skumdità tali li tiskoraġġihom milli jwettqu servizzi ta' intermedjazzjoni ta' proprjetà immobbli fl-Italja, f'kull każ skont il-modalitajiet li jikkorrispondu għax-xewqat tagħhom. Minn dan jirriżulta li dan l-obbligu għandu jiġi kkunsidrat bħala restrizzjoni għall-libertà li jiġu pprovduti servizzi li hija pprojbita, bħala prinċipju, mill-Artikoli 56 TFUE (ara, b'analogija, is-sentenza tal-5 ta' Mejju 2011, Il-Kummissjoni vs Il-Portugall, C-267/09, EU:C:2011:273, punt 37).
- 60 Dan espost, il-qorti tar-rinvju kienet iġġustifikata meta indika li l-Qorti tal-Ġustizzja ma kinitx, fil-gurisprudenza tagħha, stabbiliet prinċipju ta' inkompatibbiltà bejn l-obbligu li jinħatar rappreżentant fiskali impost minn leġislazzjoni jew minn regolamenti nazzjonali fil-konfront tal-persuni fiżiċi jew ġuridiċi li jirrisjedi jew li huwa stabbiliti fi Stat Membru ieħor għajr dak fejn tiġi imposta t-taxxa u l-libertà li jiġu pprovduti servizzi, peress li, f'kull każ speċifiku, il-Qorti tal-Ġustizzja eżaminat, fid-dawl tal-karatteristiċi rispettivi tal-obbligu inkwistjoni, jekk ir-restrizzjoni li dan kien jinvolve setgħetx tiġi iġġustifikata fid-dawl tar-raġunijiet imperattivi ta' interess ġenerali mfittxija mil-leġislazzjoni nazzjonali inkwistjoni hekk kif invokati quddiem il-Qorti tal-Ġustizzja mill-Istat Membru kkonċernat (sentenzi tal-5 ta' Lulju 2007,

Il-Kummissjoni vs Il-Belġju, C-522/04, EU:C:2007:405, punti 47 sa 58; tal-5 ta' Mejju 2011, Il-Kummissjoni vs Il-Portugall, C-267/09, EU:C:2011:273, punti 38 sa 46, kif ukoll tal-11 ta' Diċembru 2014, Il-Kummissjoni vs Spanja, C-678/11, EU:C:2014:2434, punti 42 sa 62).

- 61 Konsegwentement, hemm lok li l-obbligu impost fuq il-“persuni responsabbli għall-ħlas tat-taxxa” li jinhatar rappreżentant fiskali jiġi eżaminat fid-dawl tal-ġurisprudenza mfakkra fil-punt 60 ta' din is-sentenza.
- 62 L-ewwel, f'dak li jirrigwarda r-raġunijiet invokati mill-Istat Membru kkonċernat sabiex jiġġustifika r-restrizzjoni deskritta fil-punt 59 ta' din is-sentenza, dawn jiformaw parti mill-ġlieda kontra l-evażjoni fiskali fis-settur tal-kirjiet għal żmien qasir, settur li fih hemm, skont kliem il-qorti tar-rinviju, “rata strutturalment għolja ta' evażjoni fiskali”. F'dan ir-rigward, għandu jiġi enfasizzat li l-Qorti tal-Ġustizzja diversi drabi ddeċidiet li l-ġlieda kontra l-evażjoni fiskali u l-effikaċja tal-kontrolli fiskali jistgħu jiġu invokati sabiex jiġu ġġustifikati restrizzjonijiet għall-eżerċizzju tal-libertajiet fundamentali ggarantiti mit-Trattat FUE (sentenza tal-11 ta' Diċembru 2014, Il-Kummissjoni vs Spanja, C-678/11, EU:C:2014:2434, punt 45 u l-ġurisprudenza ċċitata).
- 63 Bl-istess mod, in-neċessità li tiġi ggarantita l-effettività tal-irkupru tat-taxxa tikkostitwixxi raġuni imperattiva ta' interess ġenerali li tista' tiġġustifika restrizzjoni għal-libertà li jiġu pprovduti servizzi (sentenza tal-11 ta' Diċembru 2014, Il-Kummissjoni vs Spanja, C-678/11, EU:C:2014:2434, punt 46 u l-ġurisprudenza ċċitata).
- 64 Huwa preċiżament fit-tfittxija li jintlahaq dan l-għan li jinstab l-obbligu impost fuq il-fornituri ta' servizzi ta' intermedjazzjoni ta' proprjetà immobbli li jwettqu l-ġbir jew l-interventi msemmija fil-punt 58 ta' din is-sentenza u li ma għandhomx stabbiliment permanenti fl-Italja li jaħtru, f'dan il-pajjiż, rappreżentant fiskali. Fil-fatt, sa fejn, fil-kwalità tagħhom ta' “persuni responsabbli għall-ħlas tat-taxxa”, dawn il-fornituri huma inkarigati li jwettqu il-ġbir f'ras il-ġajn tat-taxxa fisem l-awtoritajiet Taljani, dawn tal-aħħar jixtiequ, permezz tar-rappreżentant fiskali, jiżguraw li dan il-kompitu twettaq u li l-ammonti rċevuti, debitament intaxxati, ġew sussegwentement u korrettament imħallsa lill-amministrazzjoni fiskali, fejn għandu jiġi mfakkar li dan il-kontroll huwa ffaċilitat għal fornituri ta' servizzi ta' intermedjazzjoni ta' proprjetà immobbli stabbiliti fl-Italja, peress li, hekk kif huma jwettqu tali ġbir ta' taxxa, huma jiksibu *ipso jure*, hekk kif dan jirriżulta mill-punt 53 ta' din is-sentenza, il-kwalità ta' “kolletturi tat-taxxa”, jiġifieri ta' sostituti fiskali.
- 65 Huwa, barra minn hekk, paradossali li r-rikorrenti fil-kawża prinċipali jikkritikaw lill-awtoritajiet Taljani talli stabbilixxew, billi adottaw is-sistema fiskali tal-2017, preżunzjoni ġenerali ta' evażjoni u ta' frodi fiskali bbażata fuq iċ-ċirkustanza li fornitur ta' servizzi huwa stabbilit fi Stat Membru ieħor, preżunzjoni pprojbita mill-Artikolu 56 TFUE (sentenza tad-19 ta' Ġunju 2014, Strojírny Prostějov u ACO Industries Tábor, C-53/13 u C-80/13, EU:C:2014:2011, punt 56 u l-ġurisprudenza ċċitata), meta l-imsemmija sistema tagħtihom, bil-kontra ta' dan, il-kompitu li jwettqu, fisem l-amministrazzjoni fiskali, l-intaxxar f'ras il-ġajn tas-somma korrispondenti għat-taxxa dovuta u li jwettqu l-ħlas tagħha lit-Teżor pubbliku, kompitu li l-leġislatur Taljan ipprova jiffaċilita, fir-rigward tal-kontroll tiegħu, permezz tal-hatra ta' rappreżentant fiskali fl-Italja.
- 66 Għandu għalhekk jitqies li miżura fiskali bħal ma huwa t-tielet tip ta' obbligi li jirriżulta mis-sistema fiskali tal-2017 tfittex li tilhaq għan leġittimu kompatibbli mat-Trattat FUE u hija ġġustifikata minn raġunijiet imperattivi ta' interess ġenerali.

- 67 It-tieni, ma huwiex kontestabbli li dan it-tip ta' obbligi huwa, f'ċirkustanzi bħal daww inkwistjoni fil-kawża prinċipali, xieraq sabiex jiggarrantixxi l-ilħuq tal-ghan tal-ġlieda kontra l-evażjoni fiskali.
- 68 Għandu, b'mod partikolari, jiġi enfasizzat il-fatt li, hekk kif osserva, essenzjalment, l-Avukat Ġenerali fil-punti 2 u 3 tal-konklużjonijiet tiegħu, l-użu ta' fornituri ta' servizzi ta' intermedjazzjoni ta' proprjetà immobbli li jamministraw portal telematiku, bħal ma huma r-rikorrenti fil-kawża prinċipali, kien is-sugġett ta' żvilupp esponenzjali u li dawn il-provvisti ta' servizzi, li, ipprovduti permezz tal-internet, jistgħu għalhekk, bħala prinċipju, ikunu transkonfinali, huma madankollu tranżazzjonijiet ta' kiri li, min-naħa tagħhom, għandhom pożizzjonament fiżiku preċiż u, konsegwentement, jistgħu jkunu ta' natura taxxabli skont id-dritt fiskali tal-Istat Membru kkonċernat.
- 69 Barra minn hekk, irrispettivament minn jekk is-servizzi ta' intermedjazzjoni ta' proprjetà immobbli inkwistjoni jiġux ipprovduti minn fornituri li jwettqu l-attività tagħhom permezz ta' portali telematiċi, bħal ma huma r-rikorrenti fil-kawża prinċipali, jew jekk dawn jiġux ipprovduti minn operatori ekonomiċi iktar tradizzjonali, bħal ma huma l-aġenziji tal-proprjetà immobbli, għandu neċessarjament jiġi osservat li dawn il-kirjiet huma ta' spiss għal żmien qasir, fis-sens tal-Artikolu 4(1) tas-sistema fiskali tal-2017. B'konsegwenza ta' dan, irrispettivament mill-mod ta' kif il-fornituri ta' servizzi kkonċernati jwettqu l-intermedjazzjoni tagħhom, l-istess proprjetà immobbli li tinstab fl-Italja tista' tiġi mikrija diversi drabi matul sena taxxabli minn sid il-kera speċifiku favur kerrejja li possibbilment huma residenti ta' Stati Membri oħra, permezz ta' fornituri ta' servizzi li minn-naħa tagħhom, jekk ikun il-każ, huma wkoll stabbiliti fit-territorju ta' Stat Membru ieħor, li huma, madankollu, inkarigati li jintaxxaw f'ras il-ġajm is-somma li tikkorrispondi għall-ammont tat-taxxa dovuta minn sid il-kera u li jhallsuha lill-amministrazzjoni fiskali. Għalhekk għandu jitqies li l-obbligu impost fuq il-fornituri ta' servizzi ta' intermedjazzjoni ta' proprjetà immobbli li ma għandhomx stabbiliment permanenti fl-Italja li jaħtru, f'dan il-pajjiż, rappreżentant fiskali huwa xieraq sabiex jiggarrantixxi l-ilħuq tal-ghan tal-ġlieda kontra l-evażjoni fiskali u sabiex jippermetti l-irkupru eżatt tat-taxxa.
- 70 It-tielet, għandu jiġi vverifikat jekk miżura bħal ma huwa t-tielet tip ta' obbligi li jirriżulta mis-sistema fiskali tal-2017 tmurx lil hinn minn dak li huwa meħtieġ sabiex dan l-ghan jintlaħaq.
- 71 Qabel kollox, l-eżami tal-proporzjonalità ta' tali miżura jwassal sabiex jiġi kkonstatat li, b'kuntrast mal-kawża li taw lok għas-sentenzi ċċitati fil-punt 60 ta' din is-sentenza, fejn il-persuni fiżiċi jew ġuridiċi kkonċernati mill-obbligu ta' haħtra ta' rappreżentant fiskali fit-territorju tal-Istat Membru fejn tiġi imposta t-taxxa kienu kontribwenti, l-obbligu inkwistjoni f'din il-kawża huwa indirizzat lejn fornituri ta' servizzi li aġixxew bħala persuni responsabbli għall-ħlas tat-taxxa u li, f'din il-kapaċità, diġà għabru l-ammont korrispondenti għat-taxxa dovuta mill-kontribwenti, jiġifieri il-proprjetarji tal-proprjetà immobbli kkonċernati, f'isem it-Teżor pubbliku. Xorta jibqa' l-fatt li, anki f'tali xenarju, in-natura proporzjonali ta' tali obbligu timplika li ma jeżistux miżuri xierqa sabiex jissodisfaw l-ghan ta' ġlieda kontra l-frodi fiskali u ta' għbir eżatt ta' din it-taxxa mill-amministrazzjoni fiskali kkonċernata li jkunu inqas ta' ħsara għal-libertà li jiġu pprovduti servizzi mill-obbligu li jinħatar rappreżentant fiskali li jirrisjedi jew li huwa stabbilit fit-territorju tal-Istat Membru fejn tiġi imposta t-taxxa.
- 72 Wara dan, peress li dan l-obbligu japplika mingħajr distinzjoni għall-fornituri kollha ta' servizzi ta' intermedjazzjoni ta' proprjetà immobbli li ma għandhomx stabbiliment permanenti fl-Italja u li għażlu, fil-kuntest tas-servizzi tagħhom, li jiġbru il-kirjiet jew il-korrispettiv relatat mal-kuntratti koperti mis-sistema fiskali tal-2017, jew inkella li jintervjenu fil-għbir ta' dawn il-kirjiet jew korrispettiv, mingħajr distinzjoni skont, pereżempju, il-volum tad-dħul fiskali intaxxat jew li jista'

jigi intaxxat ta' kull sena f'isem it-Teżor pubbliku minn dawn il-fornituri, għandu jitqies li t-tielet tip ta' obbligi li jirriżulta mis-sistema fiskali tal-2017 jeċċedi dak li huwa neċessarju sabiex jintlaħqu l-għanijiet ta' din is-sistema.

- 73 Fl-aħħar, għalkemm huwa minnu li n-numru kbir ta' tranżazzjonijiet u ta' proprjetà immobbli li jistgħu jkunu s-sugġett ta' tranżazzjoni bil-medjazzjoni tal-fornituri ta' intermedjazzjoni ta' proprjetà immobbli kkonċernati jikkompjika l-kompitu tal-awtoritajiet fiskali tal-Istat Membru fejn tigi imposta t-taxxa, dan madankollu ma jimplikax, bil-kontra ta' dak li jsostni l-Gvern Taljan, l-użu ta' miżura bħal ma huwa l-obbligu li jinħatar rappreżentant fiskali li jirrisjedi jew li huwa stabbilit fit-territorju ta' dan l-Istat peress li, fl-ewwel lok, l-ewwel tip ta' obbligi huwa preċiżament intiż sabiex jipprovdi lil dawn l-awtoritajiet fiskali l-informazzjoni kollha li tippermetti li jigu identifikati l-kontribwenti responsabbli għall-ħlas tat-taxxa u fl-istess hin li tigi ddeterminata l-bażi taxxabbli ta' dan tal-aħħar, fit-tieni lok, li t-tieni tip ta' obbligi jippermetti li jigi żgurat il-gbir f'ras il-għajn ta' din it-taxxa u, fit-tielet lok, li l-legiżlatur Taljan ma għażilx il-possibbiltà li dan ir-rappreżentant fiskali, li miegħu huwa jista' jiżgura ruħu mill-gbir eżatt tat-taxxi minn dawn il-fornituri ta' servizzi u mit-trażmissjoni korretta tas-somom korrispondenti lit-Teżor Taljan, ikollu l-għażla li jirrisjedi jew ikun stabbilit fi Stat Membru ieħor għajr l-Italja.
- 74 F'dan ir-rigward, is-sempliċi affermazzjoni li l-kundizzjoni ta' residenza tikkostitwixxi l-aħjar garanzija li l-obbligi ta' natura fiskali li jaqgħu fuq ir-rappreżentant fiskali jkunu ssodisfatti b'mod effettiv hija irrilevanti. Għalkemm il-kontroll ta' tali rappreżentant mill-awtoritajiet fiskali ta' Stat Membru jista' effettivament jirriżulta iktar diffiċli meta dan ikun jinstab fi Stat Membru ieħor, madankollu, mill-ġurisprudenza tal-Qorti tal-Ġustizzja jirriżulta li diffikultajiet amministrattivi ma jikkostitwixxux raġuni li tista' tiġġustifika ostakolu għal libertà fundamentali ggarantita mid-dritt tal-Unjoni (ara, f'dan is-sens, is-sentenza tal-11 ta' Diċembru 2014, Il-Kummissjoni vs Spanja, C-678/11, EU:C:2014:2434, punt 61 u l-ġurisprudenza ċċitata).
- 75 F'dawn iċ-ċirkustanzi, ma jidhirx li l-kontroll tal-osservanza tal-obbligi imposti fuq il-fornituri ta' servizzi kkonċernati fil-kwalità tagħhom ta' persuni responsabbli għall-ħlas tat-taxxa ma jistax jigi żgurat permezz ta' mezzi inqas ta' ħsara għall-Artikolu 56 TFUE milli l-hatra ta' rappreżentant fiskali residenti fl-Italja.
- 76 Wara dan, għandu jigi indikat, hekk kif jagħmel l-Avukat Ġenerali fil-punt 82 tal-konklużjonijiet tiegħu, li l-obbligu li jinħatar rappreżentant fiskali imur, f'ċirkustanzi bħal dawk tas-sistema fiskali tal-2017, kontra l-Artikolu 56 TFUE (ara, f'dan is-sens, is-sentenzi tal-5 ta' Lulju 2007, Il-Kummissjoni vs Il-Belġju, C-522/04, EU:C:2007:405, u tal-11 ta' Diċembru 2014, Il-Kummissjoni vs Spanja, C-678/11, EU:C:2014:2434).
- 77 Fid-dawl tal-kunsiderazzjonijiet kollha esposti iktar 'il fuq, ir-risposta li għandha tingħata għall-ewwel u għat-tieni domanda preliminari għandha tkun li l-Artikolu 56 TFUE għandu jigi interpretat fis-sens li:
- l-ewwel, ma jipprekludix legiżlazzjoni ta' Stat Membru li timponi fuq il-fornituri ta' servizzi ta' intermedjazzjoni ta' proprjetà immobbli, indipendentement mill-post fejn huma stabbiliti u mill-mod li bih huma jaġixxu ta' medjaturi, f'dak li jirrigwarda kirjiet ta' tul massimu ta' 30 jum li jirrigwardaw proprjetà immobbli li tinstab fit-territorju ta' dan l-Istat Membru, li jiġbru u sussegwentement li jikkomunikaw lill-amministrazzjoni fiskali nazzjonali d-data dwar il-kuntratti tal-kiri konkluzi wara l-intermedjazzjoni tagħhom, u, jekk dawn il-fornituri jkunu gabru l-kirjiet jew il-korrispettiv korrispondenti jew inkella intervjenew fil-gbir tagħhom, li

jigbru f'ras il-ghajn l-ammont tat-taxxa dovuta fuq is-somom imħallsa mill-kerrejja lil sidien il-kera u li jħallsuha lit-Teżor pubbliku tal-imsemmi Stat Membru;

- it-tieni, li jipprekludi legizlazzjoni ta' Stat Membru li timponi fuq il-fornituri ta' servizzi ta' intermedjazzjoni ta' proprjetà immobbli, f'dak li jirrigwarda kirjiet ta' tul massimu ta' 30 jum li jirrigwardaw proprjetà immobbli li tinstab fit-territorju ta' dan l-Istat Membru, meta dawn il-fornituri jkunu għabru il-kirjiet jew il-korrispettiv korrispondenti jew inkella intervjenew fil-għbir tagħhom u meta jirrisjedu jew huma stabbiliti fit-territorju ta' Stat Membru ieħor għajr dak fejn tiġi imposta t-taxxa, li jaħtru rappreżentant fiskali li jirrisjedi jew li huwa stabbilit fit-territorju tal-Istat Membru fejn tiġi imposta t-taxxa.

Fuq it-tielet domanda preliminari

- 78 Permezz tat-tielet domanda preliminari tagħha, il-qorti tar-rinviju tistaqsi jekk l-Artikolu 267 TFUE għandux jiġi interpretat fis-sens li, meta jkun hemm kwistjoni ta' interpretazzjoni tad-dritt tal-Unjoni mqajma minn waħda mill-partijiet fil-kawża prinċipali, il-qorti nazzjonali li d-deċiżjonijiet tagħha ma humiex suġġetti għal rimedju ġudizzjarju taht id-dritt intern tirriżerva d-dritt li tipproċedi bil-formulazzjoni awtonoma tad-domandi preliminari li għandhom isiru lill-Qorti tal-Ġustizzja jew inkella hija għandha tirriproduċi id-domandi hekk kif dawn ġew ifformulati mill-parti fil-kawża prinċipali li titlob li ssir talba għal deċiżjoni preliminari.
- 79 Hekk kif il-Qorti tal-Ġustizzja kellha reċentement l-okkażjoni li tfakkar, meta ma jeżisti ebda rimedju ġudizzjarju taht id-dritt intern kontra d-deċiżjoni ta' qorti nazzjonali, din tal-aħħar għandha, bħala prinċipju, l-obbligu li tadixxi lill-Qorti tal-Ġustizzja, fis-sens tat-tielet paragrafu tal-Artikolu 267 TFUE, meta kwistjoni dwar l-interpretazzjoni tad-dritt tal-Unjoni titqajjem quddiemha (sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punt 32 kif ukoll il-ġurisprudenza ċċitata).
- 80 Qorti nazzjonali li d-deċiżjonijiet tagħha ma humiex suġġetti għal rimedju ġudizzjarju taht id-dritt intern tista' tinheles minn dan l-obbligu biss meta tkun ikkonstatat li l-kwistjoni mqajma ma hijiex rilevanti jew li d-dispożizzjoni tad-dritt tal-Unjoni inkwistjoni diġà ġiet interpretata mill-Qorti tal-Ġustizzja jew li l-interpretazzjoni korretta tad-dritt tal-Unjoni hija tant ovvja li ma thalli lok għal ebda dubju raġonevoli (sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punt 33 kif ukoll il-ġurisprudenza ċċitata).
- 81 F'dan ir-rigward, għandu jittfakkar li mir-relazzjoni bejn it-tieni u t-tielet paragrafi tal-Artikolu 267 TFUE jirriżulta li l-qrati msemmija f'dan it-tielet paragrafu jgawdu mill-istess setgħa diskrezzjonali bħall-qrati nazzjonali kollha l-oħra f'dak li jirrigwarda l-punt dwar jekk hijiex neċessarja deċiżjoni fuq punt ta' liġi tal-Unjoni biex dawn ikunu jistgħu jagħtu d-deċiżjoni tagħhom. Għalhekk, dawn il-qrati ma humiex marbuta li jirreferu domanda dwar l-interpretazzjoni tad-dritt tal-Unjoni mqajma quddiemhom jekk id-domanda ma hijiex rilevanti, jiġifieri fil-każijiet fejn ir-risposta għal din id-domanda, tkun xi tkun, ma jista' jkollha ebda influwenza fuq is-soluzzjoni tat-tilwima (sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punt 34 kif ukoll il-ġurisprudenza ċċitata).

- 82 Għalhekk hija biss il-qorti nazzjonali, li quddiemha titressaq it-tilwima u li għandha tassumi r-responsabbiltà għad-deċiżjoni għidizzjarja sussegwenti, li għandha tevalwa, fid-dawl taċ-ċirkustanzi partikolari tal-kawża, kemm in-neċessità kif ukoll ir-rilevanza tad-domandi li hija tagħmel lill-Qorti tal-Ġustizzja (sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punt 35 kif ukoll il-ġurisprudenza ċċitata).
- 83 F'dan ir-rigward, għandu jifakkar li s-sistema ta' kooperazzjoni diretta bejn il-Qorti tal-Ġustizzja u l-qorti nazzjonali, stabbilita permezz tal-Artikolu 267 TFUE, hija kompletament indipendenti minn kwalunkwe inizzjattiva tal-partijiet fil-kawża prinċipali. Dawn tal-aħħar ma jistgħux iċaħħdu lill-qorti nazzjonali mill-indipendenza tagħhom fl-eżerċizzju tas-setgħa diskrezzjonali mfakkra fil-punti 81 u 82 ta' din is-sentenza, b'mod partikolari billi jobbligawhom jagħmlu talba għal deċiżjoni preliminari (ara, f'dan is-sens, is-sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punt 53 kif ukoll il-ġurisprudenza ċċitata).
- 84 Minn dan isegwi li d-determinazzjoni u l-formulazzjoni tad-domandi li għandhom isiru lill-Qorti tal-Ġustizzja huma biss responsabbiltà tal-qorti nazzjonali u li l-partijiet fil-kawża prinċipali ma jistgħux jimponu jew ibiddu l-kontenut tagħhom (ara, f'dan is-sens, is-sentenza tas-6 ta' Ottubru 2021, Consorzio Italian Management u Catania Multiservizi, C-561/19, EU:C:2021:799, punti 54 u 55 kif ukoll il-ġurisprudenza ċċitata).
- 85 Fid-dawl tal-kunsiderazzjonijiet kollha esposti iktar 'il fuq, ir-risposta li għandha tingħata għat-tielet domanda preliminari għandha tkun li l-Artikolu 267 TFUE għandu jiġi interpretat fis-sens li, meta jkun hemm kwistjoni ta' interpretazzjoni tad-dritt tal-Unjoni mqajma minn waħda mill-partijiet fil-kawża prinċipali, id-determinazzjoni u l-formulazzjoni tad-domandi li għandhom isiru lill-Qorti tal-Ġustizzja huma biss responsabbiltà tal-qorti nazzjonali u dawn il-partijiet ma jistgħux jimponu jew ibiddu l-kontenut tagħhom.

Fuq l-ispejjeż

- 86 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi dwar l-ispejjeż. L-ispejjeż sostnuti għas-sottomissjoni ta' osservazzjonijiet lill-Qorti tal-Ġustizzja, minbarra dawk tal-imsemmija partijiet ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) talqta' u tiddeċiedi:

1) L-Artikolu 56 TFUE għandu jiġi interpretat fis-sens li:

- L-ewwel, ma jipprekludix leġislazzjoni ta' Stat Membru li timponi fuq il-fornituri ta' servizzi ta' intermedjazzjoni ta' proprjetà immobbli, indipendentement mill-post fejn huma stabbiliti u mill-mod li bih huma jaġixxu ta' medjaturi, f'dak li jirrigwarda kirjiet ta' tul massimu ta' 30 jum li jirrigwardaw proprjetà immobbli li tinstab fit-territorju ta' dan l-Istat Membru, li jiġbru u sussegwentement li jikkomunikaw lill-amministrazzjoni fiskali nazzjonali d-data dwar il-kuntratti tal-kiri konkluzi wara l-intermedjazzjoni tagħhom, u, jekk dawn il-fornituri jkun għabru l-kirjiet jew il-korrispettiv korrispondenti jew inkella intervjenew fil-ġbir tagħhom, li jiġbru f'ras il-ġajm l-ammont tat-taxxa dovuta fuq is-somom imħallsa mill-kerrejja lil sidien il-kera u li jhallsuha lit-Teżor pubbliku tal-imsemmi Stat Membru;

- It-tieni, li jipprekludi leġiżlazzjoni ta' Stat Membru li timponi fuq il-fornituri ta' servizzi ta' intermedjazzjoni ta' proprjetà immobbli, f'dak li jirrigwarda kirjiet ta' tul massimu ta' 30 jum li jirrigwardaw proprjetà immobbli li tinstab fit-territorju ta' dan l-Istat Membru, meta dawn il-fornituri jkunu ġabru l-kirjiet jew il-korrispettiv korrispondenti jew inkella intervjenew fil-ġbir tagħhom u meta jirrisjedu jew huma stabbiliti fit-territorju ta' Stat Membru ieħor għajr dak fejn tiġi imposta t-taxxa, li jahtru rappreżentant fiskali li jirrisjedi jew li huwa stabbilit fit-territorju tal-Istat Membru fejn tiġi imposta t-taxxa.
- 2) L-Artikolu 267 TFUE għandu jiġi interpretat fis-sens li, meta jkun hemm kwistjoni ta' interpretazzjoni tad-dritt tal-Unjoni mqajma minn waħda mill-partijiet fil-kawża prinċipali, id-determinazzjoni u l-formulazzjoni tad-domandi li għandhom isiru lill-Qorti tal-Ġustizzja huma biss responsabbiltà tal-qorti nazzjonali u dawn il-partijiet ma jistgħux jimponu jew ibiddlu l-kontenut tagħhom.

Firem